

# रेवाड़ी: नकली देसी घी के गोदाम का भंडाफोड़, पतंजलि और दूसरी ब्रांडेड कंपनियों के ब्रांड कर रहे थे प्रयोग



हरियाणा के रेवाड़ी के धारूहेड़ा सीआईए की टीम ने वीरवार की शाम पतंजलि और दूसरी ब्रांडेड कंपनियों के नाम प्रयोग कर नकली देसी घी बनाने के गोदाम का भंडाफोड़ किया है। सीआईए ने घी की जांच व आगामी कार्रवाई के लिए प्रक्रिया आरंभ कर दी है।

पुलिस सूत्रों से मिली जानकारी के अनुसार पतंजलि के प्रतिनिधि ने एडवोकेट सीरत मीर के साथ रेवाड़ी के एसपी राजेश कुमार को शिकायत दर्ज कराई थी कि धारूहेड़ा स्थित एक फैक्टरी में पतंजलि घी के नाम पर नकली घी तैयार किया जा रहा है। शिकायत पर तुरंत एक्शन लेते हुए एसपी राजेश कुमार ने धारूहेड़ा सीआईए प्रभारी अजय कुमार को कार्रवाई करने के लिए आदेश दिए।

सीआईए प्रभारी ने टीम का गठन कर उस फैक्टरी का पता लगाने के लिए भेज दिया। सीआईए को एक गोदाम मिला जिसमें भारी मात्रा में पतंजलि, नोवा, अमूल और मिल्क फूड कंपनियों के नकली घी के टिन मिले हैं। सूत्रों के अनुसार जिस गोदाम में घी के टिन मिले हैं वहां से सीआईए को पैकिंग का सामान, नकली पैकेज व नकली बारकोड भी मिले हैं। सभी सामान को सीआईए ने अपने कब्जे में ले लिया है। फैक्टरी मालिक का नाम प्रदीप उर्फ कालू बताया है।

Source: <https://www.amarujala.com/haryana/rewari/crime/fake-desi-ghee-warehouse-busted-in-rewari-of-haryana>